

دور جاہلیت: پستی اور بلندی (علمی، عقلی، ادبی، وسعت اور گمراہی کا جائزہ)

ڈاکٹر محمد اسحاق
شعبہ عربی، جامعہ کراچی

ادب کی تعریف:

* کسی بات کو اس طرح بیان کرنا کہ سننے والے اور پڑھنے والے کے دل پر غیر معمولی اثرات مرتب ہوں۔

* جو کسی بھی زبان میں تخلیق ہوتا ہے۔ (تحریر/تقریر) وہ اس زبان کا ادب کہلاتا ہے۔ خواہ اس کا تعلق مذہب سے ہو، سماجی زندگی سے، معاشی و سیاسی معاملات سے ہو، سائنسی تجربات اور فلسفیانہ افکار و نظریات سے ہو یا ناول، ڈرامے، شاعری یا گانوں سے ہو۔

ادب کا لفظ دور اسلام سے پہلے ان معنوں میں استعمال نہیں ہوتا تھا۔ بلکہ کھانے کی دعوت کے بارے میں تھا۔ جدید عربی میں مادبہ دعوت کو کہتے ہیں۔ پھر یہ لفظ اچھے اخلاق کی دعوت دینے کے لئے استعمال ہونے لگا اس معنی میں یہ تبدیلی کیسے آگئی؟ بعض لوگوں کا خیال ہے کہ ادب اصل میں دابہ تھا۔ جو کہ مقلوب ہو کر ادب بن گیا اور دابہ کے معنی اب بھی

روئے طرزِ عمل اور اخلاق کے ہیں جیسے کہ قرآن مجید میں یہ لفظ اس طرح استعمال ہوا ہے۔

كَذَابِ آلِ فِرْعَوْنَ: آلِ فرعون کی روش کی طرح اَذْب کا لفظ قرآن میں کہیں استعمال نہیں ہوا۔ البتہ بعض احادیث میں یہ لفظ استعمال ہوا ہے۔ دور جاہلیت کے بعض شعراء نے اسے اپنے کلام میں استعمال کیا ہے، مثال کے طور پر طرفہ بن العبد نے اسے یوں بیان کیا ہے۔

نَحْنُ فِي الْمُسْتَاةِ نَدْعُو الْجَفَلَى

لَا تَرَى الْآدَابَ فِينَا يَنْتَقِرُ

ترجمہ: سخت سردی کے موسم میں ہم تمام ہی لوگوں کو دعوت دیتے ہیں تم دیکھو گے کہ ہماری طرف سے دعوت دینے والا چھانٹی نہیں کرتا۔

اسلامی دور میں یہ لفظ اچھی عادات و اطوار کے معنی میں استعمال ہوا ہے۔

سماجی زندگی:

عرب سام بن نوح کی اولاد میں سے ہیں۔ عربی اور عبرانی دونوں زبانوں کا اصل وطن ایک ہی تھا۔ پھر کچھ لوگ جزیرہ نمائے عرب میں آ گئے اور ان کی زبان عربی زبان کہلائی۔ سماجی حالت کے لحاظ سے یہ بات ہمارے سامنے آتی ہے کہ یمن اور اس کے ساحلی علاقے میں عربوں کی ایک حکومت تھی اور صحرائے عرب کے ہر علاقے میں مختلف حکومتیں تھیں اس لئے اس دور میں ان کا قبائلی نظام بڑا مضبوط تھا۔ وہ اپنے قبیلے کی خاطر جنگ کرتے تھے اور ایک قبیلہ دوسرے قبیلے کے مد مقابل کے طور پر آتا رہتا تھا۔ یہ ان کی اجتماعیت کا نشان ہے۔ عربوں میں ان کی اجتماعیت کی بنیاد قبیلہ تھا۔ اس لئے ان کے ہر شعبہ زندگی میں حتیٰ کہ شاعری کی بنیاد بھی قبیلے پر تھی۔ عربوں میں فخر یا جھگڑے کی بنیاد قبیلہ تھا۔ قبیلے کا ایک سردار ہوتا تھا۔

اور کہا جاتا ہے کہ جزیرہ عرب میں سردار موروثی نہیں ہوتا تھا۔ بلکہ اس کا باقاعدہ انتخاب کیا جاتا تھا۔ اس دور میں دنیا کی دیگر اقوام میں یہ روایت نہ تھی۔

عربوں کے ہاں سردار بننے کے لئے درج ذیل شرائط پر پورا اترنا لازمی تھا۔

سرداری کی شرائط

- ۱۔ اچھا شاعر اور خطیب ہو۔
- ۲۔ بہت زیادہ بہادر ہو۔
- ۳۔ اس کے اندر قائدانہ صلاحیتیں پائی جاتی ہوں۔
- ۴۔ اس کے پاس دولت ہو۔
- ۵۔ وہ کسی مضبوط اور معزز خاندان سے تعلق رکھتا ہو۔ خاندان کا شمار آخری درجے میں ہوتا تھا۔

خاندان میں باپ کو مرکزی مقام حاصل تھا۔ خاندان کی ساری چیزیں اسی کی ملکیت تصور ہوتی تھیں۔ گھر کا قوام مرد ہوتا تھا۔

معاشی نظام:

یمن اور اس کے گرد و نواح میں رہنے والے عرب زراعت اور تجارت دونوں سے وابستہ تھے البتہ صحرائے عرب کے اکثر و بیشتر بدوؤں کا ذریعہ معاش غلہ بانی تھا۔ ان صحرا نشینوں کی زندگی خانہ بدوشوں کی زندگی تھی۔ جہاں اپنے جانوروں کے لئے چارہ اور پانی پاتے وہاں خیمے گاڑ دیتے۔ چارہ اور پانی ختم ہونے پر دوسری چراگاہ کی تلاش میں نکل پڑتے۔ اسی چارے اور پانی کی تلاش میں ایک قبیلے کی دوسرے قبیلے سے جنگ ہو جاتی اور کبھی کبھی دو قبیلے اگر قریب قریب خیمے لگا لیتے تو مجنوں کی لیلیٰ پر نظر پڑ جاتی تو کہانی بن جاتی۔ عربوں کی اکثر و بیشتر داستانیں اسی قسم کا پس منظر رکھتی تھیں۔ دور جاہلیت کے وہ شعری مجموعے جنہیں المعلقات کہا جاتا ہے۔ ان میں اسی قسم کا پس منظر بیان کیا گیا تھا۔

دورِ جاہلیت کے علم و ادب کی حقیقت:

جاہلیت کا لفظ سنتے ہی عربوں کے دورِ جاہلیت کے بارے میں عام طور پر لوگوں کے ذہنوں میں عجیب و غریب تصورات قائم ہو جاتے ہیں۔ جس طرح آج کل کے ناخواندہ اور پسماندہ علاقوں کے لوگوں کی جو کچھ معاشرتی، ثقافتی، ذہنی، عقلی، فکری، اور علمی کیفیات ہیں۔ اسی قسم کی کیفیات کا نقشہ دورِ جاہلیت کے عربوں کی معاشرتی، ثقافتی، علمی، فکری اور ادبی زندگی کے بارے میں عام لوگوں کے ذہنوں میں ابھرتا ہے۔ ان پسماندہ علاقوں کے لوگوں کو اپنے آقاؤں کی غلامی اور اپنے پیٹ کا جہنم بھرنے کے سوا کسی اور چیز کے بارے میں سوچنے کا موقع کم ہی میسر ہوتا ہے۔ لیکن دورِ جاہلیت میں عربوں کی کیفیت اس سے بہت مختلف تھی۔ جزیرہ نمائے عرب دورِ جاہلیت میں کبھی بھی کسی ظالم اور جابر بادشاہ اور حاکم کی غلامی سے دوچار نہیں ہوا۔ اس دور کی سپر پاورز بھی جزیرہ نمائے عرب پر براہ راست بھی اپنا اقتدار قائم کرنے کی ہمت نہ کر سکیں۔ رومی سلطنت اور ساسانی بادشاہت دونوں اپنے ایجنٹوں کے ذریعے اپنے مفادات کا تحفظ کرتی رہیں۔ جیسا کہ آج کی سپر پاورز امریکہ اور روس وغیرہ چھوٹے ممالک میں اپنے ایجنٹوں کے ذریعے اپنے مفادات کا تحفظ کر رہی ہیں۔

صحرا کی کھلی، وسیع و عریض صاف و شفاف فضاؤں میں جزیرہ نمائے عرب کے اہل علم و دانش زندگی کی بنیادی مسائل پر بڑی سنجیدگی سے غور کرتے رہے دورِ جاہلیت کی شاعری کی صورت میں عربوں کی جو علمی، فکری اور ادبی تخلیقات ہم تک پہنچی ہیں اس سے اس بات کی تردید ہو جاتی ہے کہ دورِ جاہلیت ہی دورِ جہالت ہے۔ نبی کریمؐ کی بعثت سے ۲۰۰ سال قبل کے زمانے میں دورِ جاہلیت کہا جاتا ہے۔ اس سے پہلے کے زمانے کو قدیم دورِ جاہلیت کہا جاتا ہے۔ عربی کے نامور ادیب جاحظ نے اپنی کتاب البیان والتمین میں دورِ جاہلیت کی تحدید کی ہے۔ ”اس کے قول کے مطابق بعثت نبویؐ سے ڈیڑھ سو سال اور زیادہ سے زیادہ ۲۰۰ سال کے زمانے کو دورِ جاہلیت قرار دیا جاسکتا ہے۔ (۱)

اسی دور کے علم و ادب کے بارے میں جو تحریری سرمایہ ہم تک پہنچ سکا ہے اس سے پہلے صحرائے عرب میں جو کچھ علم و ادب پروان چڑھا وہ صحرا کی دیواریت میں مدفون ہے آثار و قرائن بتا رہے ہیں کہ عمارت عظیم تھی۔

جاہلیت کے معنی:

اردو زبان میں علم کی ضد جہل ہے۔ اور جہل کے معنی ہیں کہ نہ جاننا اور علم کے معنی ہیں جاننا جبکہ عربی زبان میں جہل کے وسیع معنی کو سامنے رکھتے ہوئے اس کی ضد علم بھی ہے اور علم بھی۔ علم کے معنی بردباری کے ہیں، جہل کے معنی چھچھورا پن، بیہودگی، حماقت، بیوقوفی، غیظ و غضب، درشتگی اور سختی اور ہلکے پن کے ہیں۔ (۲)

قرآن و حدیث میں اس لفظ کو مختلف معنی میں استعمال کیا گیا ہے۔ سورۃ البقرہ میں یہ لفظ اخلاق سے گری ہوئی حرکات، غیر مہذب رویے اور نامناسب، نازیبا کام کے لئے استعمال ہوا ہے۔

قَالُوا اتَّخَذْنَا هُزُوءًا قَالًا اَعُوذُ بِاللّٰهِ اَنْ اَكُوْنَ مِنَ الْجَاهِلِيْنَ (۳)

ترجمہ: انہوں نے کہا کہ کیا آپ ہم سے مذاق کر رہے ہیں انہوں (موسیٰ) نے جواب دیا میں اللہ کی پناہ چاہتا ہوں کہ میں جاہلوں میں سے ہو جاؤں۔

سورۃ الاعراف میں اس لفظ کا استعمال اس طرح ہوا ہے۔

خُذِ الْعَفْوَ وَاْمُرْ بِالْعُرْفِ وَاَعْرِضْ عَنِ الْجَاهِلِيْنَ (۴)

ترجمہ: عفو و درگزر کو اختیار کرو۔ نیکی کا حکم دو اور جاہلوں سے اعراض کرو۔

سورۃ الفرقان میں یہ لفظ جس طرح استعمال ہوا ہے اس سے اس کی مزید وضاحت

ہو جاتی ہے۔

وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا وَإِذَا خَاطَبَهُمُ
الْجَاهِلُونَ قَالُوا سَلَامًا. (۵)

ترجمہ: رحمن (اللہ) کے بندے (پسندیدہ) وہ ہیں جو زمین پر چلتے ہیں
عاجزی کے ساتھ اور جب جاہل ان سے مخاطب ہوتے ہیں تو وہ کہتے ہیں
کہ تم پر سلامتی ہو۔

اسلام سے پہلے کے دور کو دورِ جاہلیت کیوں کہا جاتا ہے اس کی وضاحت ”سبع
المعلقات“ کے ایک مشہور و معروف شاعر عمرو بن کلثوم التغلسی کے اس شعر سے ہو جاتی ہے۔

أَلَا لَا يَجْهَلُنْ أَحَدٌ عَلَيْنَا

فَنَجْهَلُ فَوْقَ جَهْلِ الْجَاهِلِينَ (۶)

ترجمہ: خبردار! ہمارے سامنے کوئی ہرگز جاہل نہ بنے ورنہ ہم جاہلوں سے
بڑے جاہل بن کر دکھادیں گے۔

عباسی دور کے مشہور شاعر ابوتام نے مختلف شعراء کا کلام ایک کتاب میں جمع کیا اور
اسے ”کتاب الحماسہ“ کا نام دیا گیا ہے۔ اس نے صدر اسلام کے شاعر مرثیہ بن سعید کے دو
شعر نقل کئے ہیں جن سے جاہلیت کے معنی کی وضاحت ہوتی ہے۔

إِذَا شِئْتَ يَوْمًا أَنْ تَسُودَ عَشِيرَةً

فَبِالْحِلْمِ سُدَّ لَا بِالتَّسَرُّعِ وَالشَّتَمِ

وَلِلْحِلْمِ خَيْرٌ فَاعْلَمْنِ مَعْبَةَ مِنْ

الْجَهْلِ إِلَّا أَنْ تُشَمْسَ بِالظُّلَمِ

ترجمہ: اگر تم چاہتے ہو کہ کسی دن تم قبیلے کے سردار بن جاؤ تو تم بردباری

کے ذریعے سردار بن سکتے ہوں کہ جلد بازی اور گالم گلوچ کے ذریعے۔
اور یہ جان لو کہ اکثر و بیشتر بردباری ہی اچھی ہے جہل کے مقابلے میں،
سوائے اس کے تمہیں ظلم کی آگ میں جلا دیا جائے۔

آج جاہلیت کا لفظ اردو زبان میں جن معنی میں استعمال ہوتا ہے۔ عربوں کے دورِ جاہلیت کے حوالے سے وہی معنی اگر اختیار کئے جائیں تو عقلی اور فکری بنیاد پر کئی سوالات پیدا ہوتے ہیں اگر دورِ جاہلیت کے عرب عقلی، فکری اور ذہنی لحاظ سے پسماندہ تھے تو علیم و خیر خالق کائنات نے ان عربوں کو ایسی کتاب کیوں دی جسے سمجھنے کے لئے عقل کی انتہائی پختگی، ذہن کی تیزی، شعور کی گہرائی، خیال کی رعنائی، احساس کی نزاکت اور ادبی لحاظ سے حسن و جمال کو سمجھنے کی صلاحیت ضروری ہے تو اس سے یہ ثابت ہوتا ہے کہ عرب دورِ جاہلیت میں ادبی، عقلی اور فکری لحاظ سے پسماندہ نہ تھے۔ البتہ کئی قسم کی عقلی، فکری اور ادبی گمراہیاں ان کے مرد و زن میں پائی جاتی تھیں جس کی طرف قرآن مجید کی اس آیت سے بھی اشارہ کیا گیا ہے۔

وَلَا تَبْرَأْنَ لِلْجَاهِلِيَّةِ الْأُولَىٰ (۶)

ترجمہ: ۱۔ اور دکھلاتی نہ پھرو جیسا کہ دکھلانا دستور تھا جاہلیت کے وقت میں۔

۲۔ اور بے پردہ نہ رہو جیسے اگلی جاہلیت کی بے پردگی
۳۔ اور قدیم زمانہ جاہلیت کے دستور کے موافق مت پھرو۔

قدیم و جدید جاہلیت میں مماثلت:

آج بھی مغرب میں سو فیصد خواندگی کے باوجود قرآن کی اصطلاح میں جاہلیت اپنے عروج پر ہے۔ وہاں کے مرد و زن بڑی بڑی ڈگریاں رکھنے کے باوجود جاہلیت کے گہرے سمندروں میں ڈوبے ہوئے ہیں۔ نمود و نمائش سے بڑھ کر مرد و زن عریانیت میں حیوانوں کو شکست دے چکے ہیں۔ جنسی خواہشات کی غلامی میں درندوں سے آگے نکل گئے ہیں۔ اس

لئے مصر کے ایک مشہور ادیب سید قطب شہید نے مغربی تہذیب و تمدن کے بارے میں جو کتاب لکھی اس کا نام ”بیسویں صدی کی جاہلیت“ رکھا۔ تو ماقبل اسلام کی جاہلیت اور بیسویں صدی کی جاہلیت میں یہی قدریں مشترک پائی جاتی ہیں۔ قرآن کریم کی اصطلاح میں اللہ تعالیٰ نے انسان کو جس بلند مقام پر فائز کیا ہے۔ جب انسان اپنی حیوانی خواہشات کی پرستش کرتے ہوئے فقہ مذلت میں گرتا ہے۔ اسی پستی اور ذلت کو قرآن جاہلیت کہتا ہے۔

انگلستان کے مشہور ادیب برنارڈشا کی طرف ایک قول منسوب کیا جاتا ہے۔ ”آج کے انسان نے پرندوں کی طرح ہواؤں میں اڑنا سیکھ لیا، مچھلیوں کی طرح سمندر کی پاتال میں پہنچ گیا۔ لیکن سائنس کی ساری کی ساری ترقی میں ایجادات کے باوجود اسے ابھی زمین پر چلنا نہیں آیا۔“

اسی بات کی طرف اقبال نے اشارہ کیا ہے۔

دھوڑنے والا ستاروں کی گذر گاہوں کا
اپنے افکار کی دنیا میں سفر کر نہ سکا
جس نے سوچ کی شعاعوں کو گرفتار کیا
زندگی کی شب تاریک سحر کر نہ سکا

اسلام سے پہلے عرب جس قسم کی اخلاقی، معاشرتی، معاشی اور سماجی برائیوں میں گرفتار تھے انہیں کو جاہلیت قرار دیا گیا ہے۔ ان میں ہر جگہ ایسے لوگ موجود تھے جو کچھ نہ کچھ لکھنا پڑھنا جانتے تھے۔ ”اسی لئے غزوہ بدر میں مکہ کے جو مشرکین گرفتار ہوئے ان میں سے بعض اسیروں کو اسی شرط پر رہائی دی گئی کہ وہ کچھ مسلمانوں کو لکھنا پڑھنا سکھادیں گے۔“ (۸)

جہاں تک زبان و ادب کی فصاحت و بلاغت کا تعلق ہے اس معاملے میں عرب دنیا

میں کسی کو اپنا ہم سر نہیں سمجھتے تھے۔ ہو سکتا ہے اس میں کسی حد تک مبالغہ ہو لیکن تاریخ اس بات پر گواہ ہے کہ دورِ جاہلیت میں بھی ہر قبیلے کے اکثر و بیشتر مرد و زن عشقِ سخن میں مگن تھے دورِ جاہلیت کی شاعری اس بات پر شاہد ہے کہ ان کی فکر میں بڑی وسعت تھی ان کے مشاہدے میں بڑی گہرائی تھی بلا کے ذہن تھے عقل و تدبر کی جتنی شائیں پھوٹی ہیں لکھنے پڑھنے کے سوا باقی تمام چیزوں میں وہ کسی بھی قوم سے پیچھے نہیں تھے۔ خانہ بدوشی اور لکھنے پڑھنے کے اسباب و وسائل نہ ہونے کی وجہ سے ان کی یہ چیزیں ضبطِ تحریر میں نہ آ سکیں ان کے یہاں بھی فکر اور فلسفے کے وہ تمام معرکے سر ہوتے رہے جو یونان اور ہندوستان کی کتابوں میں ہمیں ملتے ہیں دراصل ساری انسانیت ایک وحدت ہے دنیا کے مختلف ادوار میں دنیا کے مختلف خطوں کے لوگ کم و بیش ایک جیسے ہی مسائل سے دوچار رہے۔ قرآن مجید نے مشرکین اور کفار کی جن فکری اور علمی گہرائیوں کا ذکر کیا ہے اس سلسلے کی آیات پر نظر ڈالنے سے ہم اس نتیجے پر پہنچتے ہیں کہ آج کا انسان بھی علم اور فکر کی اسی گھاٹی میں ہے۔

اسی سلسلے میں ہم قرآن کریم کی چند آیات کو استشہاد کے لئے پیش کرتے ہیں:

۱. اِنْ هِيَ إِلَّا حَيَاتُنَا الدُّنْيَا، نَمُوتُ وَنَحْيَا وَمَا نَحْنُ بِمَبْعُوثِينَ. (۹)

ترجمہ: صرف ہماری دنیا ہی کی زندگی ہے یہیں جینا اور مرنے کا ہے اور ہمیں دوبارہ زندہ نہیں کیا جائے گا۔

۲. وَقَالُوا اِنْ هِيَ إِلَّا حَيَاتُنَا الدُّنْيَا، نَمُوتُ وَنَحْيَا وَمَا يُهْلِكُنَا إِلَّا الدَّهْرُ وَمَا لَهُمْ بِذَلِكَ مِنْ عِلْمٍ اِنْ هُمْ إِلَّا يَظُنُّونَ. (۱۰)

ترجمہ: اور کہتے ہیں کہ ہماری زندگی تو صرف دنیا ہی کی ہے کہ مرتے اور جیتے ہیں اور ہمیں تو زمانہ مار دیتا ہے اور انہیں تو اس کا کوئی علم ہی نہیں۔ صرف ظن (گمان) سے کام لیتے ہیں۔

۳. وَقَالُوا اِذَا كُنَّا عِظَامًا وَرُفَاتًا اَإِنَّا لَمَبْعُوثُونَ خَلْقًا جَدِيدًا.

ترجمہ: اور کہتے ہیں کہ کیا جب ہم بوسیدہ ہڈیاں اور ٹکڑے ٹکڑے ہو جائیں گے تو کیا ہمیں اٹھایا جائے گا نئے سرے سے پیدا کر کے۔

۴. وَقَالُوا اِءِذَا ضَلَلْنَا فِي الْاَرْضِ اِءِذَا لَفِيَ خَلْقٍ جَدِيدٍ بَلْ هُمْ بِلِقَاءِ رَبِّهِمْ كَفُرُونَ (۱۲)

ترجمہ: جب ہم زمین میں گم ہو جائیں گے کیا ہمیں نئے سرے سے پیدا کیا جائے گا بلکہ وہ لوگ اپنے مالک کی ملاقات سے ہی انکار کرنے والے ہیں۔

۵. وَمَا مَنَعَ النَّاسَ اَنْ يُؤْمِنُوا اِذْ جَاءَهُمُ الْهُدٰى اِلَّا اَنْ قَالُوْا اَبْعَثَ اللّٰهُ بَشَرًا مِّثْلًا ۝ (۱۳)

ترجمہ: اور کس بات نے لوگوں کو ایمان لانے سے روکا جبکہ ان کے پاس ہدایت آچکی مگر یہ کہ وہ بولے کیا اللہ نے کسی بشر کو رسول بنا کر بھیجا ہے۔

۷. وَضَرَبَ لَنَا مَثَلًا وَنَسِيَ خَلْقَهُ قَالَ مَنْ يُعْطِي الْعِظَامَ وَهِيَ رَمِيمٌ ۝ قُلْ يُحْيِيهَا الَّذِي اَنْشَاَهَا اَوَّلَ مَرَّةٍ وَهُوَ بِكُلِّ خَلْقٍ عَلِيمٌ (۱۴)

ترجمہ: اور ہمیں مثالیں دیتا ہے اور اپنی پیدائش کو بھول جاتا ہے کہتا ہے کہ ہڈیوں کو کون زندہ کرے گا جبکہ وہ بوسیدہ ہو چکی ہیں۔ کہو اسے وہی زندہ کرے گا جس نے اسے پہلی مرتبہ بنایا وہ ہر قسم کی مخلوق کا خوب علم رکھتا ہے۔

معجزہ قرآن اور عربوں کا علمی و ادبی افتخار:

”دور جاہلیت میں عربوں کے علم و ادب کی کیا کیفیت تھی۔ ان کے افکار و نظریات کیا تھے ان کی معاشرتی اور معاشی زندگی کن بنیادوں پر قائم تھی

مختصر یہ کہ عربوں کی دورِ جاہلیت کی تاریخ کا سب سے مستند اور قابلِ اعتماد

شک و شبہ سے بالاتر ذریعہ معلومات صرف قرآن ہی ہے۔“ (۱۵)

اس لئے دورِ جاہلیت کی شاعری کے سارے سرمائے کو اگر بعد کے ادوار کی پیداوار قرار دیتے ہوئے من گھڑت قرار دے دیا جائے تب بھی ہمارے اس دعوے کو رد نہیں کیا جاسکتا کہ دورِ جاہلیت میں عرب، ذہنی اور فکری لحاظ سے پسماندہ نہیں تھے البتہ گمراہ ضرور تھے۔ یہی بات جدید عربی ادب کے نامور محقق ڈاکٹر فاروق خورشید نے اپنی کتاب الروایۃ العربیۃ میں لکھی ہے:

”عربوں کو قرآن مجید کی ادبی اور علمی قدر و قیمت کا احساس کیسے ہوا اگر کسی محقق کے اس خیال کو صحیح مان لیا جائے کہ قرآن ایک عظیم الشان عمارت ہے جس کی کوئی بنیاد نہیں۔ اس سے پہلے اس معاشرے میں اس کلام سے ملتا جلتا، فکر اور فن کے لحاظ سے کوئی کلام پایا ہی نہیں جاتا تھا ایسے کلام سے وہ (قرآن مجید) پہلے بالکل نا آشنا تھے۔ اس بات کو عقل تسلیم نہیں کرتی کہ ایسے لوگوں کے لئے ایسا فصیح و بلیغ قرآن نازل کیا گیا۔ بلکہ فطری اور منطقی بات یہ ہے کہ عرب دورِ جاہلیت میں ان اسالیب سے آشنا تھے۔ جو قرآن میں موجود ہیں۔ قرآن کا اسلوب ان کے لئے مانوس تھا ان کے جانے پہچانے اسلوب میں فکر اور فن کے لحاظ سے ایک غیر معمولی کتاب پیش کر کے اسے اللہ تعالیٰ کی وحی اور محمدؐ کی رسالت کی دلیل قرار دیا گیا۔“ (۱۶)

دورِ جاہلیت میں عربوں کے علم و ادب کا میدان، زبانِ دانی، شاعری، خطابت، ضرب الشال، قصے کہانیوں، ادبی میلے، علم الانساب، طب علم الحیوانات، ہواؤں کی گردش، بارشوں کی آمد، پانی کی موجودگی، ستاروں کی گردش علم نجوم اور اجرام فلکی کے ذریعے اوقات اور

موسموں کا تعین، خوابوں کی تعبیر، جادو اور اس کے متعلقہ علوم، کہانت، فراست اور لکیریں اور تعویذ سازی تک پھیلا ہوا تھا۔ زبان دانی کے معاملے میں ان کے کارنامے نثر اور نظم دونوں میں تھے لیکن نثر کو محفوظ کرنے کے وسائل نہ ہونے کی وجہ سے نثر میں ان کی فصاحت و بلاغت کے جواہر پاروں سے ہم محروم رہ گئے۔ شاعری میں بھی بعد کے ادوار میں بہت کچھ اضافہ کیا۔ بہر حال ان کی شاعری کے جس کم سے کم حصے کو ناقدین نے صحیح مانا ہے وہ ان کی فصاحت و بلاغت کو ثابت کرنے کے لئے کافی ہے۔ ماہرین لسانیات تو اس بات پر اصرار کرتے ہیں کہ دور جاہلیت میں عربی زبان جس بلند مقام پر نظر آتی ہے اس نے لازماً اپنے دامن میں کئی تہذیبوں کو سمیٹ لیا ہے گرامر اور جو قواعد دور جاہلیت میں موجود تھے وہ اتنے ترقی یافتہ تھے کہ آج بھی عربی زبان میں انہیں بنیادی قواعد پر رواں دواں ہے۔ دور جاہلیت کی زبان میں گرد و نواح کے اکثر و بیشتر اقوام کے الفاظ اس بات کی غمازی کرتے ہیں کہ عربوں نے ان اقوام سے بہت کچھ اخذ کیا ہے۔

مثال کے طور پر فارسی کے یہ الفاظ:

الکوز: کوزہ۔ الابریق: پلیٹ۔ الخوان: دسترخوان۔ الخز: ریشمی کپڑا
الفیر وزج: فیروزہ۔ البتور: چمکدار شیشہ۔ الکاک: کیک

لاطینی زبان کے یہ الفاظ:

فالودج: فالودہ۔ سلکنجین: لیموں کا شربت۔ الفلفل: مرچ

زنجیل: ادک/سٹھ۔ جیل: سنگ گل زگس: نرسین، نیلا پھول

بنفشہ: بنفشہ، سوسن پھول، یاسمین: چنیلی، گلنار، مسک: مشک، عنبر: کافور۔

انہوں نے بہت سے الفاظ یونانی زبان سے لئے۔ الفردوس جنت کا بلند مقام،

قسطاس ترازو، بطاقتہ کارڈ، اسطراب، پیانہ، قطار، ڈھیر / انبار، بطریق عیسائیوں کا پادری، تریاق: شفا بخش، قطوۃ: پل اس کے علاوہ حبشی، عبرانی اور ہندوستانی کی کئی زبانوں کے الفاظ اخذ کئے جن میں سنسکرت بھی شامل ہے۔ جس کی تفصیل جرجی زیدان نے اپنی کتاب تاریخ ادب عربی میں بیان کی ہے۔

کسی قوم کی زبان کی وسعت اس قوم کی عقلی اور فکری وسعت پر دلالت کرتی ہے، تہذیب و تمدن کی نزاکتیں ہوں یا سیاست کی پیچیدگیاں ہوں۔ لیلیٰ کی رعنائیوں ہوں یا مجنوں کی سرکشی ہو، مرد و زن کے لطیف سے لطیف جذبات اور احساسات ہوں یا حیوانات، نباتات اور جمادات کی ہزاروں انواع و اقسام ہوں ہر ایک کے لئے دورِ جاہلیت کی زبان میں الفاظ کا وسیع ذخیرہ موجود ہے یہ الفاظ کی زرخیزی، فکری اور عقلی زرخیزی کی پیداوار ہی ہو سکتی ہے جو قوم فکری اور عقلی لحاظ سے زرخیز نہ ہو اس کی زبان کا سرمایہ الفاظ اس کی غمازی کر دیتا ہے۔

مسلمانوں نے عباسی دور میں جب یونان اور ایران کے علوم و افکار ادب اور فلسفے کی کتابوں کا عربی میں ترجمہ کیا تو عربی زبان کے دامن کی وسعت نے ان سب کو اپنے اندر سمیٹ لیا۔ علم طب، کیمیا، علم حیوانات، ارضیات، جغرافیہ اور اخلاقیات کی باریک اصطلاحات عربی زبان میں موجود تھیں، دورِ جاہلیت میں عربوں کے علم و ادب کے بارے میں اس مضمون کو ہم زہیر کے اس شعر پر ختم کرتے ہیں۔

مَا أَرَانَا نَقُولُ إِلَّا مَعَادَا

أَوْ مَعَادَا مِنْ قَوْلِنَا مَكْرُودَا

ترجمہ: ہم جو کچھ کہتے ہیں وہ ہم نے ادھار لیا ہے یا اپنی ہی باتوں کو دھرایا جا رہا ہے۔



مراجع ومصادر

- ۱- الحاجظ ابو البحر عمرو بن عثمان "الحيوان" ج ۱، ص: ۷۴ ط: دار المعارف، قاهرہ۔
- ۲- لسان العرب (ابن منظور) ج: ۵ ص: ۱۱۵ ط: قم ایران
المعجم الوسيط (پروفیسر حسن الزیات) وغیرہ: ج ۱ ص ۱۴۴
ط: المكتبة العلمية، طهران
- ۳- القرآن، سورة البقرہ ۲، آية ۶۷
- ۴- القرآن، سورة الاعراف ۷، آية ۱۹۹
- ۵- القرآن، سورة الفرقان ۲۵، آية ۶۳
- ۶- الزوزنی احمد بن حسين: شرح سبع المعلقات: ط: قم، ایران: ۱۴۰۵ھ ص: ۱۶۷
- ۷- القرآن، سورة الاحزاب ۳۳، آية ۳۳
- ۸- پروفیسر ڈاکٹر جمیل احمد۔ دورِ جاہلیت میں عربوں کی علمی حیثیت۔
ماہنامہ بینات کراچی، مارچ ۱۹۶۹ء ص ۲۲
- ۸-۱ شبلی، علامہ نعمانی، و ندوی، سید سلیمان:
- سیرۃ النبی ﷺ: لاہور، الفیصل تاجران کتب ۱۹۹۱ء ج ۱ ص ۲۰۲ - ۲۰۹
- ۸-۲ مبارک پوری، صفی الرحمن مولانا: الرحیق المختوم: لاہور۔ المكتبة السلفية،

جون ۱۹۸۹ ص: ۳۷۶ - ۳۷۹

۸-۳ قریشی، ریاض حسین، ڈاکٹر: ”معلمی، پیغمبرانہ فریضہ“:

ماہنامہ، ”افکار معلم“: لاہور، ۳ بہاول شیر روڈ، مزنک: نومبر ۲۰۰۱

ص: ۷-۹۔

۸-۴ مشتاق احمد (صوابی): ”جنگ بدر کے قیدیوں سے مالی فدیہ یا تدریسی

کام“: ماہنامہ افکار معلم: فروری ۲۰۰۲ - ص: ۴۵ - ۴۶۔

۹۔ القرآن، سورة المومنون ۲۲، آية ۳۷

۱۰۔ القرآن، سورة الجاثیہ ۴۵، آية ۲۴

۱۱۔ القرآن، سورة بنی اسرائیل ۱۷، آية ۴۹

۱۲۔ القرآن، سورة السجدة ۲۳، آية ۱۰

۱۳۔ القرآن، سورة بنی اسرائیل ۱۷، آية ۹۴

۱۴۔ القرآن، سورة یس ۳۶، آية ۷۸-۷۹

۱۵۔ ڈاکٹر طہ حسین فی الادب الجاہلی۔ ص

(ایڈیشن ۱۳) ط۔ دار المعارف مصر۔ ۱۹۷۹ ص: ۲۰۲ - ۲۰۴

۱۶۔ فاروق خورشید، الروایۃ العربیۃ، دوسرا ایڈیشن ۱۹۷۵

ط۔ دار الشروق مصر، ص ۱۴ تا ۴۵

۱۷۔ جرجی زیدان۔ تاریخ آداب اللغة العربیۃ۔ ص ۴۵ (ج: ۱)

مصر۔ ۱۹۱۴ء



